

పండుగ

ఒకప్పుడు నేను జీవించివుండే దాన్ననీ, ఆశల్లో ఉరూతలూగుతూ ఆనందించేదాన్ననీ, భవిష్యత్తు స్వర్గలోకంలా మెరుస్తూ మురిపిస్తూ వుండేదనీ యింకా నాకు గుర్తున్నది. అమ్మా, నాన్నగారూ, పిల్లలం ముగ్గురం ఎంతో ఆనందంగా వుండేవాళ్ళం. నేను లా, శ్యామల యం. యస్సీ., సుందరి డాక్టరుకోర్సూ చదివాం. శ్యామల చక్కగా డాన్సుచేసేది. సుందరి బాగా పాడేది. నేను తెలివిగలదాన్ని. 'ఆడపిల్ల లయితేనేం, రత్నాలు' అనేవారు అందరూ. ప్రపంచమంతా తీసికట్టుగా మా పాదాల ముందున్నంత గర్వంగా వుండేవాళ్ళం. ఇప్పుడు నాన్నగారు లేరు. అమ్మలేదు. 'మేము' లేము. ముగ్గురు అక్కచెల్లెళ్లం ఎవరి సంసారాలు వాళ్ళు చూసుకుంటూ, ఒకరితో ఒకరికి ఎక్కువ సంబంధం లేకుండా వున్నాం. ఆ ధీమా, గర్వం, ఆనందం వీమైపోయాయో తెలియదు. ముగ్గురం సామాన్యపు సంసార పక్షపు స్త్రీలమై పోయాము.... అది నా బాధకు కారణం కాదు ... కాని యిప్పుడు నన్నావరించి వున్న నిస్సృహ, నిస్సత్తువల్లోంచి ఒక్కోసారి గతం జ్ఞప్తికి వచ్చినప్పుడు యీ భేదం గుర్తుకు వచ్చి ఆశ్చర్యం కలుగుతుంది. నేను జీవించటం, ఆశించటం, ఎప్పుడు మరచిపోయానో తెలియదు. జీవించటం, ఆశించటం అనేవి రెండు వేర్వేరు విషయాలా? నాకేమీ తెలియటం లేదు!

ఇవ్వేళ సంవత్సరాది పండుగ. అందరూ యిండ్లు రంగులతో మామిడాకులతో అలంకరించుకొని, తలంటు స్నానాలుచేసి, క్రొత్త బట్టల్లో

అర్థంలేని కోలాహలం చేసుకుంటున్నారు. ఆయన స్నానం కానిచ్చుకుని, ఇస్త్రీబట్టలు వేసుకుని, పైన కూర్చున్నారు పేపరుచూస్తూ. పండుగనాడు కొత్తబట్టలు వేసుకోవటం యిష్టంలేదుట! ఎనిమిది గంటలైంది. పదేళ్ళ బాబు నిద్రమంచంమీదనుండి యింకా లేవలేదు. అయిదేళ్ళపాప యానాది వాళ్ళ పిల్లల్లో ఆడుకోవటానికి వెళ్ళింది. 'వెనకింటి చొదరిగారి పిల్లలకి ఆటలు రావు. శాస్త్రిగారి పిల్లలు కొడతారు. యానాది పిల్లలు పాపమ్మా అంటూ బాగా ఆడతారు' అంటుంది. మురికి పిల్లల్లో ఆడవద్దన్నకొద్దీ వాళ్ళ సుగుణాలు, వాళ్ళ గొప్పదనం జాస్తీగా కనబడుతున్నాయి పాపకి. నిజం చెప్పాలంటే అందులోనూ కొంచెం నిజమున్నదని నాకూ అనుమానమే.

నేను కాఫీ త్రాగి మామూలుగా యింట్లో నిస్సత్తువగా కూర్చుని వున్నాను. వాళ్ళకి తలంటు కానిచ్చి-పోసుకుంటే-తరువాత నేనూ స్నానం చెయ్యొచ్చని కూర్చున్నాను. ఇల్లుమాత్రం కడిగించాను. రంగులూ, ముగ్గులూ, మామిడాకులూ అలంకరించలేదు. అవన్నీ అర్థంలేని పిచ్చిగా అన్నిస్తాయి అంతగా పెట్టే ముగ్గు ఆరగంటలో పాదాలక్రింద తేమతో మట్టిలో కలిసిపోయి రొచ్చుగా తయారవుతుంది. సాయంత్రానికి మామిడాకులు ఎండిపోయి చెత్తగా వేళ్లాడుతుంటాయి. ఇల్లు కడిగించటంలో శుభ్రత అని అర్థం వుందిట. మా యిల్లు వారానికోసారి బూజు దులపబడి కడిగించబడి శుభ్రంగా వుంటుంది. అయినా సాటి మానవులతో సంబంధం కొంచె మైనా వుండాలని మళ్ళీ కడిగించాను. వేపుపూత తెప్పించాను. 'జీవితం వివిధానుభూతుల కలయిక' అనుకున్నా సరిపోతుంది. షడ్రుచులతో పోలిక తెస్తే తప్ప తెలియలేని క్లిష్ట విషయం కాదు. కడుపు శుభ్రం చేస్తుంది అంటున్నారు. ఇందులో కొంత అర్థం వున్నది. కాని మా కడుపులు శుభ్రంగా పనిచేస్తున్నాయి. ఇప్పుడు పండుగలనేవి అర్థంపర్థంలేని ఆచారాలు. పాతకాలపు అలవాట్లతాలూకు శవాలు. ఇలాంటి అపసవ్యపు పనులు చెయ్యాలంటేనూ మనసొప్పుదు. మానాలంటేనూ మనసు ఒప్పుదు. అందుకే యీ నిస్సత్తువ. రోజూ యీసరికి పిల్లలూ నేనూ స్నానం చేసేవాళ్ళం.

యివాళ ముగ్గురం అలాగే వుండిపోయాం. ఆయన రోజూ తొమ్మిదికి చేసే వాళ్ళు. 'ఎంతైనా పండుగ కదా' అని ఏడున్నరకే కానిచ్చుకున్నారు యివ్వాల. ఈ యిల్లా ఆ పండుగలాగే అర్థంలేకుండా వున్నది.

ఇదివరకు బాబు చిన్నపిల్లవాడుగా వున్నప్పుడు పండుగలు అందరిలా ఉత్సాహంగానే చేసేదాన్ని. అన్నిటోనూ అర్థంకోసం వెతికేదాన్నికాదు. అనాదినుండీ వస్తున్న అలవాట్లు, అవి కల్పించే ఆనందమయ జగత్తు, వాటిలోనున్న పరమేశ్వరభావం — నే నెరిగిన యివన్నీ నా బిడ్డకు కావాలని చేశాను. వాడు మంచి పిల్లల్లో ఆడుకున్నాడు. బాగా చదువుకుంటున్నాడు. పాపలాగా ప్రతిదానికీ ఎదురువాదం చెయ్యడు. కాని పెద్ద వాడవుతున్నకొద్దీ వాడిలో ప్రస్ఫుటమవుతూ వస్తున్న Passive Resistance నాకు ఆశ్చర్యం కల్గించింది. ఎక్కడో పొరబాటు వున్నది అనుకున్నాను. మంచి అన్న చట్రంలో బిగించి వాడి స్వాతంత్ర్యాన్ని అరికట్టి అన్యాయం చేశానా అనిపించింది. ఆలోచించగా మంచి అన్నదానికి స్వతహాగా విలువ వున్నదో లేదో నాకు తెలియలేదు. మంచి చెడ్డల్లోనూ, తప్పొప్పుల్లోనూ దాక్కొని లేవేమో అర్థమూ, సత్యమూ, దేవుడూను; ప్రపంచమంతా అర్థంలేని కలగాపులగపు వ్యవహారంగా కన్పించింది. నేను ఎవరో, ఎటు నడుస్తున్నానో నేను వున్నానో లేదో నాకు తెలియటంలేదు.

స్వభావతః పాప మంచిపిల్ల. భయం ఎరగదు. సూటిగా ఆలోచిస్తుంది. నాకే తెలియని తప్పొప్పులు దానికి నేను చెప్పలేదు. ప్రస్తుతం అది యానాది పిల్లల్లోనే ఆడుతుంది. అనకూడని మాటలన్నీ అంటుంది. నేరేడు పండ్లూ, రేగుపండ్లూ, జామపండ్లూ, సీతాఫలాలూ, వెలక్కాయలూ, చాక్ లెట్లూ — ఏవి దొరికితే అవి ప్రీతిగా తింటుంది. అన్నం మాత్రం పరమ శత్రువు. పాపది Active Resistance.... ఇద్దరు పిల్లలూ రెండు రకాలైన కొరకరాని కొయ్యలు. ప్రొద్దున్నే నీళ్ళు పోసుకొమ్మన్నందుకు ఒక్కళ్ళూ యింతవరకు చేతికి అందలేదు. ఇది ఒక కుటుంబం అనుకోవటా

నికి ఏమాత్రం వీల్లేకుండా వున్నది. నలుగురు వ్యక్తుల సముదాయం అనుకోవలసిందే.

పాప సుడిగాలిలా పరుగెత్తుతూ వచ్చింది. 'ఊళ్ళోవాళ్ళందరూ, చెంచీవాళ్ళు గూడా మామిడాకులు కట్టుకున్నారు. మనం ఎందుకు కట్టుకోలేదు?' అన్నది. 'ఆ మామిడాకుల్లో నీకేమైనా అందం కనపడ్డదా? అందరూ స్నానాలు కానిస్తే నీ వెందుకు రాలేదు?' అన్నాను. పాపకి ఆత్మాభిమానం బాగా దెబ్బతిన్నది. నాకు అందకుండే దూరంలో బయటికి పరుగెత్తటానికి వీలుగా నిల్చుని 'గాడిదా, దున్నపోతూ, కెక్కాబిక్కి' అన్నది. నాకో అనుమానం వచ్చింది. 'అన్నీ తెలిశాయిగాని కెక్కాబిక్కి అంటే ఏమిటి?' అన్నాను. 'నీ మొఖం' అనేసి పారిపోయింది. 'ఈ పిల్లకి ఎప్పటికైనా బుద్ధి వస్తుందా,' అనుకుంటూ బాబును లేపటానికి వెళ్ళాను. పావుగంట లేపాక అట్నుంచీ యిటు తిరిగి పడుకుంటూ, 'పండుగనాడు ఎక్కువ సంతోషంగా వుండాలా? తక్కువగా వుండాలా? కాస్సేపుండి లేస్తాను' అన్నాడు. అదీ నిజమే ననుకొని వచ్చేశాను. ఈ పండుగ పూర్తిగా అర్థంలేని వ్యవహారం అయిపోయింది. పండుగనే కాదు, ఏ పనీ చెయ్యలేను నేను. నా మనసు ఏదో స్తబ్దతలో చిక్కుకుపోయింది. నన్ను నిర్ణీవత ఆవరించింది.....

భోజనాలు కాగానే బాబు పరుగెట్టుకుంటూ వచ్చాడు. 'నాన్నగారు యిప్పుడే కావలి వెళ్దామన్నారు. తొందరగా....' అనేసి పరుగెట్టాడు. విషయం ఏమిటని కనుక్కుంటే కావలిలోవున్న మా బంధువులు ఎప్పుడో కనబడి తప్పకుండా వాళ్ళింటికి రమ్మని చెప్పారుట. నాకు ఆశ్చర్యం కలిగింది. మా తాతగారి అన్నగారి సంతతివాళ్ళు కావలిలో వున్నారు. ఆ స్థి విషయంలో తాతగారిని మోసంచేసి వుత్తచేతుల్తో బయటకు పంపి వాళ్ళు జమీందార్లుగా వెలుగుతున్నారు. తాతగారు బెజవాడ వచ్చి చిన్న వుద్యోగం చేసి కష్టపడి నాన్నగారిని చదివించి లాయరుగా చేశారు. కావలివారిమీద తాతగారి కేమీ ద్వేషం లేకపోయినా నాన్నగారికి వుండేది. వాళ్ళకి మాకూ రాకపోకలు లేవు. అలాంటివారి యింటికి వెళ్ళటం మేమిటని నాకు అర్థం

కాలేదు. 'జగ్గూ—మీ పెదనాన్న కొడుకట—నాకు ప్రెసిడెన్సీలో రెండు సంవత్సరాలు జూనియర్. బాగా కలసి వుండేవాళ్ళం. తప్పకుండా వస్తామని చెప్పాను' అన్నారు. తాతగారికి వాళ్ళమీద ఏమీ కోపం వుండేది కాదు. అదొకరకం అమాయకులు. విచిత్రమైన మనిషి. మధ్య మధ్యలో తమాషాగా గ్రాంధికంలో మాట్లాడేవారు. 'భగవంతుడు వారి కా బుద్ధి నిచ్చెను. నాకిట్టి కర్మ నిచ్చెను. ఆహా, భగవల్లీలలు కడు విచిత్రములు గదా' అనేవారు. ఆయన మాటలకి చిన్న పిల్లలమైన మేము తెగనవ్వేవాళ్ళం. తరువాత దేవుడి పిచ్చిలో 'అదిగదిగో పరమేశ్వరుడు నా కొరకై పంపియున్న దివ్య రథము వచ్చియున్నది' అంటూ చనిపోయారు. అందరూ అతన్ని 'వేపకాయంత వెర్రి' లెఖ్కులో భావించే వాళ్ళు. పైకి అందరితోపాటు నవ్వినా నాకు మాత్రం ఆయన మాటలు ఆసక్తి కల్గించేవి. 'వెర్రి అంటే ఏమిటి తాతమ్యా?' అన్నాను ఒక రోజున. 'సగటు మనఃపరిజ్ఞానముకన్న తక్కువగా నుండిన బుద్ధిహీను డందురు. విశేషముగా నుండిన వెర్రి యందురు.' అంటూ నవ్వారు తాత.

మా యింట్లో వుండే మిగతా ముగ్గురు మనుష్యులూ ఏదైనా తలచు కుంటే దానిని నేను మార్చలేనన్న విషయం నాకు బాగా తెలుసు. అందుకే బయల్దేరాను....

వాళ్ళు జమీందార్లు ఆయివుండటమే గాకుండా జమీందార్లుగా కనబడ తారు గూడాను. దాదాపు అందరూ పొడుగ్గా కొంచెం స్థూలంగా తెల్లగా వున్నారు. అరటి బోదెల్లాగా నవనవలాడుతూ మెరుస్తున్నారు. ఎన్నో తరాల నుండి వస్తున్న ఐశ్వర్యం, సుఖ జీవనం ఆ మెరుపులోంచీ తొంగిచూస్తున్నవి. వాళ్ళ యిల్లా పద్ధతులూ నాకు బాగా నచ్చాయి. క్రింద పెద్ద హాలుకి చుట్టూ ఒక్కొక్కళ్ళకీ ఒక్కో బాత్ ఎటాచెడ్ గది. భోజనశాలా, వంట గది వేరుగా వున్నాయి. మేడమీద వున్న ఒక విశాలమైన గది యిచ్చారు మాకు. అది అతిథులకి యిచ్చేది. నాలుగు మంచాలమీద మందపాటి మెత్తని బూరుగదూది పరుపులూ తెల్లటి దుప్పట్లూ మనసుకు హాయి గొలిపాయి.

గదికి అనుబంధంగా వున్న స్నానాల గది శుభ్రంగా వున్నది. వాష్ బేసిన్ మెరుస్తూ వున్నది. ఎప్పటికైనా మా యింటికి వచ్చిన అతిథులకు అలాంటి సౌకర్యం కలుగజేయాలని నా చిరకాల వాంఛితం....కొంచెం సేపటికి చాలా మంచి కాఫీని తెచ్చియిచ్చిన పని మనిషి నన్ను 'పెద్దమ్మ' గారి గదికి తీసు కెళ్ళింది. ఆమె మా పెదనాన్నగారి భార్య. గృహ యజమానిని. మిగతా అందరి కంటే లావుగా భారీగా వున్నది. పెద్ద హంసతూలికా తల్పంలాంటి దానిమీద పడుకుని వున్నది. నన్ను ప్రక్కన కుర్చీలో కూర్చోపెట్టిన పని మనిషి ఆమెకు కాళ్ళు ఒత్తుతూ నిలుచున్నది. ఆమె నన్ను ఆప్యాయంగా పలకరించి మా కుటుంబం వివరాలన్నీ కనుక్కున్నది. మా ఆస్తిపాస్తుల్ని గురించి, మా జీవన విధానం గురించి ప్రశ్నించింది. ఆమెలో బంధు ప్రీతి కంటే బయటి ప్రపంచాన్ని గురించి తెలుసుకోవాలన్న ఆసక్తి కన్పించింది. జమీందారీ ఫాయాల్లో లంకంత మేడల్లో బంధితులైన వాళ్ళే ఆమె మాటల్లో కన్పించారు. తాము వేరే స్థాయికి చెందినవాళ్ళం అన్న నిజం ఆమె మాటల వెనుక స్థిరంగా వున్నా. గర్విష్టి అనటానికి మాత్రం వీల్లేదు. ఆమె మాటల్లో ముక్తసరితనం లేదు. తమకు వచ్చిన జబ్బులూ, వాటికి వైద్యం జరుగుతున్న విధానమూ ధారాళంగా చెప్పింది. గుండె జబ్బు, డయాబిటీస్, బ్లడ్ ప్రెషర్. ఎల్జిక్ తుమ్ములూ—అన్నీ ఎవరెవరికీ వున్నాయో వాటి వైద్యానికి నెల్లూరునుండివచ్చి వెళ్ళే డాక్టర్ శాస్త్రి, గుంటూరునుండి వచ్చే డాక్టర్ కోదండపాణిగారూ, అవసరమైనప్పుడు మెడ్రాసునుండి కారులో వచ్చి రెండువేల ఫీజు తీసుకునే ప్రసిద్ధ వైద్యులు కృష్ణన్ మొదలియార్ గారూ అందరిని గురించి చెప్పింది. కాని పెదనాన్నగారికి కడుపులో కాన్సర్ వచ్చి ఆపరేషన్ చేయబడిన వైనమూ, ఆప్పటి నుండి ఆయన తగ్గిపోతున్న విషయమూ చెబుతున్నపుడు ఆమెలో దిగులు కన్పించింది. ఆమె దిగులు చూసిన నాలోనూ దిగులే కలిగింది. 'ఇంత ఐశ్వర్యంతో సుఖంగా వుండ వలసిన వాళ్ళు! వీళ్ళకు కష్టాలు రాకూడదు' అనుకున్నాను. ఇట్టి కష్టాలన్నీ తీర్చగల వరదాయిని అని ప్రసిద్ధి బొందిన జొన్నవాడ కామాక్షమ్మ జ్ఞప్తికి

వచ్చింది. మేము అక్కడికి వెళ్ళినప్పటి అలౌకికానుభూతి స్మృతిలో మెరిసింది.... అప్పుడు మేము నెల్లూరి దగ్గరగా సముద్రతీరాన ఒక చిన్న వూళ్ళో వున్నాం. రెండు రోజుల సెలవు వచ్చింది. కొత్తగా కొన్న కారు వున్నది. ఇవాళ్ళలాగే ఒక మధ్యాహ్నం వున్నట్లుండి 'యివాళ జొన్నవాడ వెళ్దాం' అని తీర్మానించారు మా యింట్లోని మిగతా ముగ్గురూ. రెండు గంటలకి బయల్దేరి వెళ్ళి దేవి దర్శనం చేసుకొని సాయంత్రానికి యింటికి రావాలని వుద్దేశ్యం. వూరు ఎంత దూరంలో వున్నదని అడగ్గా 'నేను వెళ్ళలేదు గాని కోవూరికి రెండు మైళ్ళుంటుం దంటారు' అన్నాడు సందేహంగా మా జవాను రామయ్య. కోవూరు దాటాక టాంక్ లో పెట్రోలు కొద్దిగానే వున్న వై నం గమనించాం. రెండు మైళ్ళేకదా తిరుగు ప్రయాణంలో వేసుకోవచ్చని ముందుకు సాగాం. నాలుగు మైళ్ళు దాటాక చిన్నవూరొకటి వచ్చింది. జొన్నవాడ ఎక్కడని వాకబు చెయ్యగా 'యింకా ముందుకుపోయి పక్కకి తిరగాలి మట్టిబాటలోకి' అన్నారు. ఇంకో మూడు మైళ్ళు పోయాక మరో వూళ్ళో అడిగాం. అక్కడ ముగ్గురు మనుష్యులు సంప్రదించుకొని 'అబ్బో, యిక్కడెక్కడ జొన్నాడ. యింకా నాలుగు మైళ్ళు పోయి పక్కకి తిరిగి ఒక మైలు పైన పోవాలి' అన్నారు. మాకు ఉత్సాహం చల్లారింది. అయి పోతున్న పెట్రోలు రాబోతున్న మట్టిబాటా మనసులో మెదిలాయి. 'ఆ మట్టి బాటలో చిన్నకారు పోగలదా' అనడిగాం. 'బస్సులు కార్లు అన్నీ పోతై' అన్నారు. 'ఇక్కడ మనుష్యులకి రోడ్డు గురించి గాని దూరం గురించిగాని జ్ఞానం తక్కువ' అని గొణుకున్నారు ఆయన. 'మరి దేవుడు వూరికే కన్పిస్తాడా.... వెతికి వెతికి వేసారేక గాని....' అన్నా ఎవరూ నవ్వలేదు.

ఇలాగ పదిమైళ్ళు ప్రయాణం చేశాక కన్పించిన మట్టిబాటను చూడ గానే మాకు బాగా నిరాశ కలిగింది. గుంటలు మిట్టలతో ఎగుడుదిగుడుగా అన్యాయంగా వున్నది. అందర్లో కోవతాపాలు హెచ్చిపోయాయి. పెట్రోలు విషయం జ్ఞాపకం చెయ్యలేదని అన్యాయంగా నామీద దండయాత్ర చేశారు ఆయన. రామయ్య అజ్ఞానాన్ని కోవగించుకున్నాడు బాబు. చోకలెట్లు మరచి

పోయినందుకు ఏడుపు ప్రారంభించింది పాప. నేను చెప్పినట్లు అంబాపిడరు కారు కొనివుంటే యీ రోడ్డులోనైనా వెళ్ళివుండొచ్చనీ పై మెరుగు చూసి హెర్లాలు కొన్నందుకు యిహ వెనక్కి వెళ్ళటమే గత్యంతరమనీ తెలియపరచాను నేను. కారు విషయం చెప్పటం సహించలేక 'ఏమైనా సరే, ముందుకు వెళ్ళాల్సిందే'నని కారు స్టార్టు చేశారు. మట్టిబాటలో ఎంతో అవస్థమీద ఒక మైలు వెళ్ళాక చుట్టూ చూశాం. గుడిగాని వూరుగాని కన్నడలేదు. చుట్టూ పంటచేలు. ఇంకొంచెం ముందుకు పోయి పొలం నుండి వస్తున్న ఒక రైతును ప్రశ్నించాం. ఇంకో మైలు ముందుకు పోవాలన్నాడు. మైలు పోయాక దూరాన వూరు కన్పించింది. వూరిని చూడగానే సంతోషంగా వుంది. ఒక వేళ పెట్రోలు అయిపోయి యిక్కడే నిలిచిపోయినా తలదాచుకోను చోటివ్యగల సుమారుపాటి యిళ్ళున్నాయి. అక్కడ గుడికోసం వాకబు చేశాం. అది జొన్నవాడకు వెళ్ళేబాట అయిన విషయం నిజమే గాని, యీ వూరు జొన్నవాడ కాదనీ, యింకో మైలున్నర ముందుకు వెళ్ళాలనీ తెలిసింది. జొన్నవాడను చేరగలమన్న ఆలోచన మాయమైపోయింది. వెనక్కి తిరిగి వెళ్ళాలన్న ఆలోచనా రాలేదు. ఆపరిచితమైన చోటులో నిర్జీవతలో నిస్పృహలో చిక్కుకు పోయినట్లనిపించింది. ఎత్తు పల్లాలతో నిండిన మట్టి బాటలో యిసుకపాలు హెచ్చవుతూ ముందుకు వెళ్ళటం కష్టమైపోయింది. చుట్టూ వుండే ప్రదేశం స్వరూపం మారిపోయింది. పంటచేల బదులుగా చూపుమేర అంతా నిర్జీవమైన నేల. అక్కడక్కడ రాళ్ళ గుట్టలు, అర్థంకాని, ఆశా లేకంగాని లేని నిరుత్సాహజనకమైన నిస్సారమైన రాతినేల. ఎక్కడా వూరున్న జాడలేదు. సూర్యుడు వేడిమిని కోల్పోయి చల్లబడిపోతున్నాడు.... ఇంతలో బాట వంపు తిరిగి నాలుగు పూరిళ్లు కన్పించాయి. అదే జొన్నవాడ. ఒక రాతిగుట్ట కావలగా దాక్కుని వున్న చిన్న గుడి మా గమ్యస్థానం అని తేలింది. ఈ అస్తవ్యస్తపు ప్రయాణం ఒక కొలిక్కి వచ్చినా, యింత సేపటి నుండి పడిన విసుగులోంచీ మనసు కోలుకోలేదు. అమ్మ వారిని చూడాలన్న ఆసక్తి ఏ మాత్రం లేదు. ఈ ప్రయాణం అర్థంలేనిదిగా

నిష్ప్రయోజకంగా తోచింది. ఏదో నిస్ప్రహ, నిర్జీవత మనసును ఆవరించింది.

గుడి బయటికి కన్పించినంత చిన్నదిగా లేదు లోపల. పాతిక మంది వరకూ భక్తులు ఆవరణలోన వున్నారు. ఒకామె బాహ్యస్మృతి లేనట్లుగా కన్నీరు కార్చుకుంటూ పెద్దగా దేవీనామ సంకీర్తనం చేస్తూ ప్రదక్షిణం చేస్తోంది. ఇద్దరు దంపతులు కాబోలు పొద్దుదండాలు పెడుతున్నారు. మిగతా వారు పూజాద్రవ్యాలు ముందిడుకొని దేవి కృపారసాన్ని గురించి చెప్పుకుంటూవున్నారు.

ఇంకా పూజారి రాలేదు. గుడి ఆవరణ నంతా పరిశీలిస్తూ చుట్టూ తిరిగాం. ఓ ప్రక్కగా వెలుపలికిగావున్న వాకిట్లోకి వెళ్ళ తొంగి చూశాం. ఆ నిర్జీవతలో అనుకోకుండా ప్రత్యక్షమైన అద్భుత సుందరి దృశ్యం చూసి అవాక్కులమై నిల్చుండిపోయాం. ఆలోచన స్తంభించిపోయింది. కాలం నిలిచిపోయింది—మా ముందర క్రిందుగా విశాలమై పెన్న—ఇసుక మేటల మధ్యలో నన్నని పాయలుగా వినోదంగా ఆడుకుంటున్న నీటి జాలు పడమటి వేపున అస్తమిస్తున్న సూర్యుడి నుండి పెన్నలోనికి ప్రవహిస్తున్న పరమసుందరమూ అద్భుతమూ అయిన వివిధ వర్ణసముదాయమైన తేజస్సు సూర్యుడే తేజస్సై. పెన్నయై—స్తబ్దతలోంచి జీవంలోనికి ఒక్కసారిగా గెంతిన మనస్సు ఆనందరురియై ప్రవహించింది. ప్రపంచంలోంచి సర్వ శక్తుల్ని పరిహాసించుకొని నిర్జీవతనుపొందిన కాంతిమూర్తి సచ్చిదానందుడు యీ మూలన దాక్కొని అకస్మాత్తుగా ప్రత్యక్షమైనాడు! మనస్సు కతీతమైన సృష్టి రహస్యం ముందు నిల్చున్నట్లుగా అందరానిదేదో ఆక్కడ నిక్షిప్తమైయున్నట్లుగా, ఆద్యంతాలు లేనికాలంలో అనంతమైన విశ్వంలో మనిషి దేనికోసం వెతుకుతున్నాడో అది, ఎదురై నట్లుగా స్థాణువులా నిల్చుండిపోయాను. ఏదో అలౌకికమైన ఆనందం శరీరాన్ని ముంచెత్తింది.

“పూజారి వచ్చాడు. అమ్మవారికి పూజ జరుగుతోంది” అన్న హెచ్చరికతో కదిలి గుళ్ళోకి వెళ్ళింది. కామాక్షిదేవి—జగన్మాత—ప్రసన్న

వదనంతో నిల్చున్నది. ఆమెలో పొంగులు వారుతున్న ప్రసన్నత నా మీదికి ప్రవహిస్తోంది.... అన్ని ప్రశ్నలకూ సమాధానం, అన్ని సమస్యలకూ కీలకం ఇక్కడే వున్నది.... ఆమె ప్రేమమూర్తి. ఆమె వరదాయిని. ఈ సృష్టి అంతా ఆమె కరుణ.... ఆ నాటి జ్ఞాపకంతో ఈ నాటి ఆనందం, స్వేచ్ఛ నాలో తోచాయి.

“మీరు ఎప్పుడైతే నా జొన్నవాడ వెళ్ళారా? చాలా దగ్గర్లో వున్నారు. అక్కడ కామాక్షమ్మ పిలిస్తే పలుకుతుందంటారు” అన్నాను.

ఆమె ఆసక్తితో నా వైపు తిరిగింది. “అమ్మాయ్, నేనూ యీ విషయం విన్నాను.... వెళ్ళామనుకున్నాం కూడా ఒకటి రెండు సార్లు.... కాని పడలేదు. రోడ్డు మంచిదికాదంటారు....” అంటూ గొంతు బాగాతగ్గించి “అసలు విషయం ఏమిటంటేనమ్మా.... పరాయిచోటుకి వెళ్ళి ఒక్కరోజైతే నా వుండటం నాకు వీలు కాదు.... ఆ కమోడ్ లేకుంటే బయటికి వెళ్ళ లేను” అన్నది.

ఆమె పరిస్థితికి నాలో సానుభూతి కలిగింది. “పాపం, ఆమె వెళ్ళ లేదు” అనుకుంటూ వుండగానే నాలో గొప్ప నవ్వులాంటిది పుట్టింది. అదుపులో లేకుండా అది నన్ను వశపరచుకొని వెల్లువగా బయటికి వచ్చింది. అపరిమితంగా నవ్వాను.... మనిషికి దేవుడికి మధ్యగా నిలుచున్నది ఒక్క కమోడ్!.... అలవాట్లూ, ఆశలూ, ఆచారాలూ, ఆశయాలూ, ప్రపంచం— అన్నీకలిసి ఒక పెద్ద కమోడ్లా కన్పించాయి.

“అందరికీ అదే చిక్కు.... అందరూ కమోడ్లో చిక్కుబడి పోయారు.... దాన్ని వదిలి అవతలికి వెళ్ళలేరు....” అన్నాను నవ్వుతూనే.

నా నవ్వును చూస్తున్నకొద్దీ ఆమె ముఖంలో మార్పు వచ్చింది. ఆమెలో సానుభూతి లోపించి కఠిన్యం ప్రవేశించింది. కొంత అనుమానంగా, కొంత కోపంగా నన్ను చూస్తూ “అందరికీ కమోడ్లు వుండవుగా” అన్నది.

ఆమెను చూస్తున్న కొద్దీ నాకు యింకా యింకా నవ్వు వచ్చింది. ఆమెను షాక్ చెయ్యాలన్న ఆపరాని కోరిక కదిలింది.

“ఎవరెవరి కమోడ్లు వాళ్ళవండి.... మేము కాన్వెంటులో వున్నప్పుడు అక్కడ డార్మిటరీలో కక్కసు దొడ్డిలేదు. రాత్రుపూట పిల్లలు అవసరంగా వెళ్ళాలంటే వుసయోగించటానికిగాను బాత్ రూమ్ లో ఒక బకెట్ పెట్టేవాళ్ళు. దాంట్లో సగానికి నీళ్ళుండేవి. ఎవరై నా దొడ్డికి వెళ్ళినప్పుడు ఆ బకెట్ లోంచి టవ్ టవ్ మంటూ పై కెగురుతున్న నీళ్ళు తగలకుండా తప్పించుకోవటానికి సర్కస్ చెయ్యాలి వచ్చేది.... అక్కడి కక్కసు దొడ్లకంటే యీ బకెట్ వ్యవహారమే శుభ్రం అనుకునే వాళ్ళు రాత్రిళ్ళు వెళ్ళేవారు.... చూశారా ఎవరెవరి కమోడ్ లలో వాళ్ళు చిక్కుబడి వున్నారు కదూ....” అన్నాను.

ఈ వుపన్యాసం యిస్తున్నంత సేపూ నవ్వు తెరలు తెరలుగా వచ్చినన్ను వూపేసింది. జుగుప్సాకరమైన యీ వర్ణన వింటున్న ఆమె ముఖం రంగులు మారింది. కాళ్ళు పడుతున్న పనిమనిషితో “లక్ష్మీ. యీ అమ్మాయిని గెస్ట్ రూం కు తీసుకెళ్ళు” అంటూ అటువైపుకు తిరిగేసింది. పెద్దమ్మ గారితో యింటర్వ్యూ ముగిసింది.

ఇంకో బంధువులామె మమ్మల్ని భోజనాలకు వెంట బెట్టుకెళ్ళింది. అన్ని మర్యాదలూ యధావిధిగా జరిగినా పెద్దమ్మగారుగాని యితర ముఖ్యులెవరై నాగాని యిహా నాకు కన్నడరనేది రూఢి అయ్యింది.

రాత్రి గెస్ట్ రూంలో పడుకున్నాం.

“మీ తాతగారికి వేపకాయంత వెర్రి వుండేదట కదా.... ఇందాక మీ పెదనాన్నగారు గుర్తుకు తెచ్చుకున్నారు” అన్నారాయన నవ్వుతూ.

“అది నాకు వారసత్వంగా వచ్చిందని చెప్పలేదా” అన్నాను.

“అహహ.... వాళ్ళు చాలా పెద్దమనుష్యులు” అన్నారు.

నా ప్రక్కలో పడుకున్న పాప వుత్సాహంగా లేచి కూర్చుంది.

“నాన్నా.... అమ్మకి పేదల తెంకాయంత పిచ్చి వున్నది” అన్నది. మిగతా యిద్దరూ ఆ మాటలు నిజమేనని సమర్థించారు.

నా మీద వున్న పాప చేతులు మల్లెపువ్వుల సంకెళ్ళలా తేలిగ్గా వున్నాయి. మా యింట్లో వుండే మిగతా ముగ్గురు మనుష్యుల మధ్యనా వుండటమేనేమో పండుగంటే అనుకున్నాను.

పెద్దపెద్ద కిటికీల్లోంచి ఆకాశం ముక్కలు ముక్కలుగా కన్పిస్తోంది. ఈ ప్రపంచాన్ని యింత అందంగా ఎంతో ప్రేమతో రచించాడు పరమేశ్వరుడు. నా మనసు ప్రశాంతంగా వున్నది.... ఇవాళ ఉగాది పండుగ.

